

# எக்காலக் கண்ணி

(ஆசிரியர் யார்என தெரியவில்லை)

## பொருளடக்கம்

I. முன்னுரை .....	3
II. நூல் .....	5
III. ஆராய்ச்சியுரை .....	24

## I. முன்னுரை

(V.S. கிருஷ்ணன், 1953)

இது இரண்டிரண்டு வரிகள் கொண்ட "கண்ணி" என்னும் ஒருவகைப் பாலினால் அமைந்துள்ள சிறு நூலாகும். இதனுள் 201 கண்ணிகள் உள்ளன. ஒவ்வொரு கண்ணியின் இறுதியிலும் "எக்காலம்" என்று முடிவதால் "எக்காலக் கண்ணி" என்ற பெயர் இந்நூலுக்கு அமைந்துள்ளது போலும். தாயுமானவர் பாடல் தொகுப்பினுள் காணப்பெறும், எந்நாட் கண்ணி, பராபரக் கண்ணி முதலியனவற்றிற்கும் இங்ஙனமே பெயர் வந்துள்ளமை நோக்கத் தக்கது. கண்ணி என்பது ஒருவகை இசைப்பாட்டு என்று சென்னைப் பல்கலைக் கழக வெளியீடான தமிழ் லெக்ஸிகனில் குறிக்கப்பட்டுள்ளது. இஃது இனிய எளிய நடை வாய்ந்தது. அரிய பெரிய வேதாந்தக் கருத்துக்களை யெல்லாம் மக்களனைவரும் உணருமாறு தெளிவாக விளங்குகின்றது. உலக வாழ்க்கையில் அகப்பட்டு உழலும் அனைவரும் இறைவன் இணையடி நிழலை யடைந்து உய்யும் வகையினை நன்கு எடுத்துக் கூறுகின்றது.

இத்துணைச் சிறப்புக்கள் பொருந்திய இச் சிறுநூலை இயற்றி நமக்களித்த ஆசிரியர் இன்னார் என்று தெரியவில்லை. இவ்வாசிரியர் தாயுமானவருக்குச் சிறிது காலம் முன்போ, பின்போ இருந்தவராதல் வேண்டும். இந்நூற் பாடல்கள் தாயுமானவர் பாடல்களைப் போன்ற தன்னையுடையனவாய் இருப்பதால், எந்நாட் கண்ணி, பராபரக் கண்ணி முதலியவற்றை இயற்றிய தாயுமானவரே இதனையும் இயற்றியிருக்கலாம் என்று ஊகிக்கவும் இடமுண்டு. ஆயின், தாயுமானவர் பாட்டுக்களின் தொகுப்பைக் கொண்ட அச்சப் பிரதியினுள் "எக்காலக் கண்ணி" என்னும் இப்பகுதி காணப் பெற்றிலது. இஃது அறிஞர்கள் ஆராய்ச்சிக் குரியதொன்று.

இது, இந் நூல்நிலைய மூவருடக் காட்லாக்கில் R..912(b) என்ற எண்கொடுத்து வருணிக்கப்பட்டுள்ள பனையோலைப் பிரதியையும், அதனைப் பெயர்த்து எழுதப்பெற்ற R. No. 3434 என்ற காகித கையெழுத்துப் பிரதியினையும் ஆதரமாகக் கொண்டு இங்கு வெளியிடப் படுகின்றது.

\*\* இந்நூலின் சிறப்பியல்புகள் 1952-ஆம் ஆண்டு ஜூன் மாதம் 14-ஆம் நாள் இந் நூல் நிலையத்தைச் சேர்ந்த ஸரீ வி. ஆர். கல்யாணசுந்தரம் அவர்களால் சென்னை அகில இந்திய வானொலி நிலையத்திலிருந்து பேசப்பெற்றன.

## II. நூல்

முத்திதரும் வேத மொழிந்தமெஞ் ஞானஞ்சொல்ல

வத்திமுகவர் பாத மருள்புரிய தெக்கலாம்.1

ஆங்கார முள்ளடங்கி யைம்புலனைச் சுட்டறுத்துத்

தூங்காமல் தூங்கிச் சுகம்பெறுவ தெக்காலம். 2

நீங்காச் சிவயோக நித்திரைகொண் டேயிருந்து

தேங்காக் கருணைவெள்ளஞ் சேருவது மெக்காலம். 3

தேங்காக் கருணைவெள்ளந் தேங்கியிருந் துண்பவர்க்கு

வாங்காமல் விட்டகுறை வந்தடுப்ப தெக்காலம் 4

ஓயாக் கவலையினா லுள்ளிலிருந்து வாடாமல்

மாயாப் பிறவி மயக்கறுப்ப தெக்காலம். 5

மாயாப் பிறவி மயக்கத்தை யூடறுத்துக்

காயா புரிக்கோட்டை கைக்கொள்ளுவ தெக்காலம் 6

காயா புரிக்கோட்டை கைவசமாய்க் கொள்வதற்கு

மாயா வனுபூதி வந்தடைவ தெக்காலம். 7

சேயாய்ச் சமைத்துச் செவிடுமை போல்திரிந்து

பேய்போ லிருந்து பிரமைகொள்வ தெக்காலம் 8

கால்காட்டிக் கைகாட்டிக் கண்கீள்முகந் தான்காட்டி

மால்காட்டு மங்கையரை மறந்திருப்ப தெக்காலம் 9

பெண்ணிறல்லா ளாசை பிரமைதனை விட்டொழிந்தென்

கண்ணிரண்டு மூடிக் கவிழ்ந்திருப்ப தெக்காலம். 10

வெட்டுண்ட புண்போல் விரந்தவல்குற் பைதனிலே  
 கட்டுண்டு நில்லாமல் கருதியிருப்ப தெக்காலம். 11  
 ஆறாத புண்ணி லழுந்திக்கிட வாமல்யான்  
 தேராத சிந்தைதனைத் தேறுவது தெக்காலம். 12  
 தந்தைதாய் மக்களுஞ் சகோதரமும் பொய்யெனவே  
 சிந்தைதனிற் கண்டு தெளிந்திருப்ப தெக்காலம். 13  
 மன்னுயிரைக் கொன்று வதைத்துயிரைப் பார்க்காமல்  
 தன்னுயிரைப் போலெண்ணித் தவமுடிப்ப தெக்காலம். 14  
 பாலியென்று பேர்படைத்துப் பாழ்நரகில் வீழாமல்  
 ஆவிநின்ற சூத்திரத்தை யடைவதினி யெக்காலம். 15  
 உளியிட்ட கல்லு முருப்பிடித்த செஞ்சாந்தும்  
 புளியிட்ட செம்பதுபோற் பொருள்தெரிவ தெக்காலம்.. 16  
 வேடிக்கை யுஞ்சொகுசு மெய்ப்பகட்டும் பொய்ப்பகட்டும்  
 வாடிக்கை யெல்லாம் மயக்கறுப்ப தெக்காலம். 17  
 பட்டுடையு மொப்பனையும் பாவினையும் தீவினையும்  
 விட்டுவிட் டுன்பாதம் விரும்புவது மெக்காலம். 18  
 தண்டிகையுஞ் சாவடியுஞ் சாலிகையும் மாலிகையுங்  
 கண்டு களித்துக் கருத்தில்வைப்ப தெக்காலம். 19  
 அத்த னிருக்குமிட மாராய்ந்து பார்த்துநித்தம்  
 செத்த சலம்போலே திரிவதினி யெக்காலம். 20

ஆமைவரு மான்கண் டவையடக்கஞ் செய்தாப்போல்  
 ஊமையுருக் கொண்டே யொடுங்குவது மெக்காலம். 21

உள்ளே கருத்துவைத் துள்ளிரும்பு வெள்ளிரும்பாய்க்  
 கள்ளிப்பிணம் போலிருந்து காண்பதனி யெக்காலம். 22  
 அற்ப சுகமறிந் தறிவையறி வால்மறந்து  
 கெர்ப்பத்தில் வீழ்ந்துகொண்டே கோளறுப்ப தெக்காலம். 23  
 கருப்படுத்தி யென்னையெமன் கைப்பிடித்துக் கொள்ளுமுன்னே  
 உருப்படுத்தி யாண்டருள உடன்படுவ தெக்காலம். 24  
 தூண்டு விளக்கமையத் தொடந்திருள்கள் சூழ்ந்தாப்போல்  
 மாண்டு பிழைத்துவந்த வகைதெரிவ தெக்காலம். 25  
 தூரியில் மீனம்போல் கழன்றுமனம் வாடாமல்  
 ஆரியனைத் தேடி யடிபணிவ தெக்காலம் 26  
 எண்ணூ றுகமிருந்து மெய்யாத வீடுபெற  
 வெண்ணீறு பூசி விளங்குவது மெக்காலம். 27  
 அவவேடம் பூண்டு மலைந்துதிரி யாமல்யான்  
 சிவவேடம் பூண்டு சிறந்திருப்ப தெக்காலம். 28\*  
 அண்டருக்காய் நஞ்சருந்தி யம்பலத்தி லாடுகின்றான்  
 தொண்டருக்குத் தொண்டனெனத் தொண்டுசெய்வ தெக்காலம் 29  
 பன்றி வடிவெடுத்துப் பாரிடந்த மால்காணக்  
 குன்றில் விளக்கொளியைக் கூடுவது யெக்காலம் 30  
  
 தித்திக்குந் தெள்ளமுதைச் சித்தாந்த துன்பொருளை  
 முத்திக்கு வித்தை முதல்நினைப்ப தெக்காலம். 31  
 வேதாந்த வேதமெல்லாம் விட்டொழிந்தே னிச்சையினால்  
 ஏகாந்த மாகி யிருப்பதினி யெக்காலம். 32

மத்திடத்தைத் தேடியெந்தன் வாணாளைப் போக்காமலெமக்  
 கொத்திடத்தைத் தேடி யுறங்குவது மெக்காலம். 33  
 இன்றுள்ளோர் நாளை இருப்பதுவும் பொய்யெனவே  
 மன்றுள்ளோர் சொல்லும் வைவதெரிவ தெக்காலம். 34\*  
 கஞ்சா லபினுண்டு கள்ளுண்டு வாடாமல்  
 பஞ்சா மிருதவின்பம் பருகுவது மெக்காலம். 35  
 செஞ்சலத்தி னால்திரண்ட கனமோக்கம் பெறவே  
 சஞ்சலத்தை விட்டுச் சரணடைவ தெக்காலம். 36  
 கும்பிக் கிரைதேடிக் கொடுப்பா ரிடந்தோறுஞ்  
 சோம்பித் திரியாமற் றடுப்பதினி யெக்காலம் 37  
 ஆடுகின்ற சூத்திரந்தா னாமளவு மேதிரிந்து  
 போடுகின்ற நாள்வருமுன் போற்றுவது மெக்காலம் 38  
 நவசூத்தி ரம்போட்டு நானல்ல வென்றிருந்த  
 சிவசூத்தி ரத்தையினித் தேர்ந்தறிவ தெக்காலம் 39  
 இம்மைதனில் பாதகரு மிருவினைக்கி டாயெடுத்துப்  
 பொய்மைதனைப் போட்டுனடி போற்றிநிற்ப தெக்காலம் 40  
 உப்பிட்ட பாண்டமது உடைந்துகரு முன்னேநான்  
 அப்பிட்ட வேணியருக் காளாவ தெக்காலம் 41  
 சேவை தினம்புரிந்து சிவரூபக் காட்சிகண்டு  
 பார்வைதனைக் கழற்றிப் பரமடைவ தெக்காலம் 42  
 பரந்து மலாலங்கள் பாயும்புழக் கூட்டைவிட்டுக்  
 கலந்துன் னடிக் கீழ்க் கலந்துநிற்ப தெக்காலம் 43



சோற்றுத் துருத்தியிதைச் சுமந்துலர்ந்து வாடாமல்  
 ஊற்றச் சடம்போகட் டுனையடைவ தெக்காலம் 44  
 துடக்கைச் சதமெனவே சுமந்துலுத்துப் போகாமல்  
 இடக்கைக் கழற்றியுன்னை யடைவதினி யெக்காலம் 45  
 சூதுங் களவுஞ் சுடர்வினையுஞ் சுற்றிவர்காற்  
 றுதிவருந் துருத்திபோட் டுனையடைவ தெக்காலம் 46  
 ஆசைவலைப் பாகமதி லகப்பட்டு மாளாம  
 லோசைமலர் தீபமதி லொன்றிநிற்ப தெக்காலம் 47  
 குரல்நெரிய யானைகத்திப் கூப்பிடுங்காணாதமுந்தப்  
 பரமரக சியத்தைப் பார்த்திருப்ப தெக்காலம். 48  
 புல்லாய் விலங்காய்ப் புழுவாய் நரவடிவாய்  
 எல்லாப் பிறப்பு மிருளகல்வ தெக்காலம் 49  
 தக்கவகைக் கோர்நினைவு சாராம லேநினைவில்  
 பக்குவத் துன்னருளைப் பார்த்திருப்ப தெக்காலம் 50

கல்லாய் மரமாய்க் கயலாய்ப் பறவையாய்ப்  
 புல்லாய்ப் பிறசனனம் போக்குவது மெக்காலம் 51  
 புருவத் தலைவரோடு புல்கியின்பங் கொள்வதற்குத்  
 தெரிவைப் பருவம்வந்து சிக்குவது மெக்காலம் 52  
 தெரிவையின் பக்குவத்தின் சீராட்டெல் லாமறிந்து  
 குருவையறி வால்நினைத்துக் கும்பிடுவ தெக்காலம் 53  
 வளம்படிக்கும் மாதருடன் மண்ணுலகில் வாழ்ந்தவலும்  
 புனியம் பழத்தோடு போன்றிருப்ப தெக்காலம் 54

பற்றற்று நீரிற் படர்ந்தவண்ணச் சிற்றிலைபோல்  
 சுற்றத்தை நீக்கிமனந் தூரநிற்ப தெக்காலம் 55  
 சல்லாப லீலையிலே தன்மனைவி செய்தசுகஞ்  
 சொல்லார்கண் டோனுக்குச் சொல்வதினி யெக்காலம் 56  
 மருவு மயற்புருடன் வருநேரங் காணாம  
 லுருகுமனம் போலெனுள்ள முருகுவது மெக்காலம் 57  
 தன்கணவன் தன்சுகத்தில் தன்மனம் வேறாப்போல்  
 என்கருத்தி லுன்பதத்தை யேத்துவது மெக்காலம் 58  
 கூடிப் பிரிந்துவிட்ட கொம்பனையைக் காணாமல்  
 தேடித் தவிர்ப்பார்போல் சிந்தைசெய்வ தெக்காலம் 59  
 எவ்வரணப் பெண்மோக மெப்படியுண் டப்படிப்போல்  
 கைவதன்றி யானுன்மேல் கலந்திருப்ப தெக்காலம் 60  
  
 கண்ணா லருவி கசிந்துநின்று முத்துருளச்  
 சொர்ணப் பழம்பொருளைத் தொகுத்தறிவ தெக்காலம் 61  
 ஆகமிக வருக வகமுருக வென்புருக  
 யோகவனு பூதிசிந்தை யுகந்திருப்ப தெக்காலம் 62  
 நீரில் குமிழியைப்போல் நீசமற்ற வாழ்வைவிட்டுன்  
 பேரில் கிருபைவெள்ளப் பெருக்கெடுப்ப தெக்காலம் 63  
 அன்புதனை யுருக்கி யறிவைதன் மேல்புகட்டித்  
 துன்பவலைப் பாசத்தைத் துடக்கறுப்ப தெக்காலம் 64  
 கருணைவழி யறிந்து கருத்தைச்செலுத் தாமற்கண்கள்  
 அருவிசொரிய வுன்மே லன்புவைப்ப தெக்காலம் 65

தெளியத் தெளியமிகச் சித்தாந்தந் தன்னிலன்பு  
 பொழியப் பொழியமனம் பூண்டிருப்ப தெக்காலம் 66  
 ஆதார மூலத் தடியிற்கண பதியைக்கண்டு  
 பாதர விந்தம் பணிந்துநிற்ப தெக்காலம் 67  
 மண்வளைய நாச்சதிரில் வளைந்திருந்த வேதாவைக்  
 கண்களைந்து பார்த்தெனுள்ளே கண்டிருப்ப தெக்காலம் 68  
 அப்புப் பிறைநடுவே யமைந்திருந்த விட்டுவைநா  
 னுப்புக் குடுகையுள்ளே யுகந்தறிவ தெக்காலம் 69  
 மூன்று வளையமிட்டு முளைத்தெழுந்த வெண்ணெருப்பில்  
 தோன்று முருத்திரனைத் தொழுதுநிற்ப தெக்காலம் 70

வாயுவறு கோணமதில் வாழு மகேசுரனைத்  
 தோயும்வகைக் கேட்கத் தொடங்குவது மெக்காலம் 71  
 வட்டவிழிக்குள்ளே மருவுஞ் சதாசிவத்தைக்  
 கிட்டவழி தேடக்கிருபைசெய்வ தெக்காலம் 72  
 உச்சிக் கிடைநடுவே யோங்கு குருபதத்தை  
 இச்சித்துக் கொண்டிருக்க லினிக்காண்ப தெக்காலம் 73  
 பராபர மீதிற் பஞ்சவர்ண நஞ்சாகி  
 வேராகி நீர்முளைத்த வித்தறிவ தெக்காலம் 74  
 கட்டறுக்க வொண்ணாக் கருவிகா ராதியெல்லாஞ்  
 சுட்டறுத்து நிட்டையிலே தூங்குவது மெக்காலம் 75  
 தூரோ டசைத்துச் சுழன்றுநின்ற தத்துவத்தைத்  
 வேரோ டறுத்து விளங்குவது மெக்காலம் 76

கள்ளக் கருத்தையெல்லாங் கட்டோடு வேரறுத்தே  
 லுள்ளக் கருத்தை யுணர்ந்திருப்ப தெக்காலம் 77  
 அட்டகா சஞ்செலுத்து மவத்தைத் தவத்துடனே  
 பட்டபா டத்தனையும் பகுத்தறிவ தெக்காலம் 78  
 அறிவுக் குவியுடனே அவத்தைப்படும் பாட்டையெல்லாம்  
 பிறிவுபட நிறுத்திப் பலப்படுவ தெக்காலம் 79  
 பூதம் பொறிகரணம் போந்தவிந்து நாதமுமாய்ப்  
 பேதம் பலவிதமும் பிரித்தறிவ தெக்காலம் 80

தோன்றாசை மூன்றுந் தொடர்ந்துவந்து சுற்றுமிந்த  
 மூன்றாசை லேரையடி மூடறுப்ப தெக்காலம் 81  
 புன்சனனம் பொன்றுமுள்ளே புரிவட்டம் போதிலினி  
 யென்சனன மீடேறு மென்றறிவ தெக்காலம் 82  
 நட்ட நடுவில்நின்ற நற்றிரோ தாயசத்தி  
 கிட்டவழிக் காட்டிக் கிருபைசெய்வ தெக்காலம் 83  
 நானே னெனவிருந்தால் நடுவுநின்ற கட்டழகி  
 தானே வெளிப்படுத்தித் தருவதென்ப தெக்காலம் 84  
 அடர்ந்த மனக்காட்டை யஞ்செழுத்து வாளாலே  
 தொடர்ந்துவெட்டித் தொடர்ந்து வெட்டிச் சுடுவதனி யெக்காலம் 85  
 ஐந்து பொறிவழிபோ யலையுமிந்தப் பாழ்மனத்தை  
 வெந்துவிடப் பார்த்து விழிப்பதினி யெக்காலம் 86  
 இனமாண்டு சேர்ந்திருந்தோ ரெல்லோருந் தான்மாண்டு  
 மனமாண்டு போகவருள் வந்திருப்ப தெக்காலம் 87

சினமாண்டு பேசுஞ் செயல்மாண்டு நான்மாண்டு  
 மனமாண்டு முத்திநிலை வந்தடைவ தெக்காலம் 88  
 அமையா மனத்தமையு மானந்த வீடுகண்டால்  
 இமையாமல் நோக்கி யிருப்பதினி யெக்காலம் 89  
 கூடுவிட்டுச் சீவன்மெள்ளக் கொட்டாவி கொண்டாப்போல்  
 மாடுவிடு முன்னேமன மாண்டிருப்ப தெக்காலம் 90

ஊனிறக்கக் காய முயிரிது போகுமுன்னே  
 நானிறந்து போகவினி நாள்வருவ தெக்காலம் 91  
 கெட்டுவிடு மாதர் கெருவிதங்கள் பேசிவந்து  
 சுட்டுவிடு முன்னென்னைச் சுட்டிருப்ப தெக்காலம் 92  
 தோலேணி வைத்தேறித் தூரநடந் தெய்யாமல்  
 நூலேணி வைத்தேறி நோக்குவது மெக்காலம் 93  
 வாயோடு கண்மூடி மயக்கமுற்று நில்லாமல்  
 தாயோடு கண்கூடித் தழுவிநிற்ப தெக்காலம் 94  
 முன்னைவினை யாலறிவு முந்தாமல் பின்மறைந்தார்  
 அன்னைதனைத் தேடிமுலை யருந்திநிற்ப தெக்காலம் 95  
 இணைபிரிந்த போதறிவி னின்பமுறும் நிலைபோலத்  
 துணைபிரிந்த போதருள்நூல் தொடர்ந்திருப்ப தெக்காலம் 96  
 பாகனடு மாறிப் பயந்தெடுத்த சித்திரத்தை  
 யேகனடு மூலத் திருத்துவது மெக்காலம் 97  
 காசிதனில் நடந்து காலோய்ந்து போகாமல்  
 வாசிதனி லேறி வருவதினி யெக்காலம் 98

ஒளிபடருங் குண்டலியை யுன்னினைவா லேயெழுப்பிச்  
 சுழிமுனைத் தாள்துறந்து தூண்டுவது மெக்காலம் 99  
 இடைபிங் கலைநடுவே இயங்குஞ் சுழிமுனைமேல்  
 தடையறவே நின்றுசலிப் பாற்றுவது மெக்காலம் 100

மூலை நெருப்பைவிட்டு மூடிநிலா மண்டலத்தில்  
 பாலை யிறக்கியுண்டு பசியொழிவ தெக்காலம் 101  
 ஆகவெளிக் குள்ளே யடங்காப் புரவிலனா  
 னேகவெளி காட்டி யிருப்பதினி யெக்காலம் 102  
 பன்னிரண்டு கால்புரவி பாய்ந்துசில்லந் தட்டாமல்  
 பின்னிநின்று சங்குலிக்குப் பிழைப்பதினி யெக்காலம் 103  
 நாட்டுக்கா லிரண்டுவிட்டு நடுவுக்கா லூடேபோய்  
 ஆட்டுக்கால் கண்டனுள்ளே யமர்ந்திருப்ப தெக்காலம் 104  
 பால்பசுவைப் பூட்டிப் பதியில்வைத்துச் சீராட்டிக்  
 கால்பசுவைப் போட்டியதில் கட்டிவைப்ப தெக்காலம் 105  
 பலவிடத்தி லேமனத்தைப் பரப்பிவிட்டுப் பாராமல்  
 நிலவரையி னூடேபோய் நெகப்படுவ தெக்காலம் 106  
 காமக் கனல்கடந்து கரையேறிப் போவதற்கு  
 ஓமக் கனல்வளர்த்திங் குள்ளிருப்ப தெக்காலம் 107  
 உதயச் சுடர்மூன்று முள்வீட்டி லேகொளுத்தி  
 இதயத் திருநடன மினிக்காண்ப தெக்காலம் 108  
 வேதாந்த வேதமெல்லாம் விட்டேறி யேகடந்து  
 நாதாந்த மூல நடுவிருப்ப தெக்காலம் 109

பட்டமது காற்றில் பாய்ந்தாடுஞ் சூத்திரம்போல்  
விட்டுவெளிப் பாய்ந்த விசும்பெறிவ தெக்காலம் 110

அட்டாங்க யோக மதுக்கப்பா லாகநின்ற  
கிட்டாப் பொருளெனக்குக் கிட்டுவது மெக்காலம் 111

ஒட்டாம லொட்டிநிற்கு முடலுமுயி ரும்பரிதி  
லெட்டாப் பழம்பறிக்க வேணிவைப்ப தெக்காலம் 112

பாசத்தை நீக்கிப் பசுவைப் பதியில்விட்டு  
நேசத்தி னுள்ளே நிறைந்திருப்ப தெக்காலம் 113

ஆசார நேம மனுட்டா னமுமறந்து  
பேசாமல் ஞானநிலை பெற்றிருப்ப தெக்காலம் 114

பல்லா யிரங்கோடி பகிரங்க மும்படைப்பு  
மல்லாது வேறிலையென றறிவதினி யெக்காலம் 115

ஆதிமுத லாகிநின்ற வரியென்னு மட்சரத்தை  
யோதியறிந் துள்ளே யுணர்வதினி யெக்காலம் 116

சாத்திரத்தைச் சுட்டுச் சதுமறையைப் பேயாக்கிச்  
சூத்திரத்தைக் கண்டு துயாறுப்ப தெக்காலம் 117

பஞ்சரித்துப் பேசும் பலகலைக்கெட் டாப்பொருளில்  
சஞ்சரித்து வாழ்ந்து தலம்பெறுவ தெக்காலம் 118

மலமுஞ் சலமுமற்று மாய்கையற்று மானமற்று  
நலமும் குலமுமற்று நானிருப்ப தெக்காலம் 119

ஓடாம லோடி யுலகை வலம்வந்து  
தேடாம லென்னிடமாய்த் தெரிசிப்ப தெக்காலம் 120

அஞ்ஞானம் விட்டு மருள்ஞான .... தேவல் தொட்டுன்  
 மெஞ்ஞான வீடுபெற விடிவதினி யெக்காலம் 121  
 வெல்லுமட்டும் பார்த்து வெகுளியெலாம் விட்டகன்று  
 செல்லுமட்டுஞ் சிந்தை செலுத்துவது யெக்காலம் 122  
 மேலாம் பதந்தேடி மெய்ப்பொருளை யுள்ளிருத்தி  
 நாலாம் பதந்தேடி நான்பெறுவ தெக்காலம் 123  
 எண்ணாத தூரமெல்லா மெண்ணிப்பா ராமலுன்னைக்  
 கண்ணாடிக் குள்ளொளிபோற் கண்டறிவ தெக்காலம் 124  
 என்னை யறிந்துகொண்டே யெங்கோமா னோடிருக்கத்  
 தன்னை யறிந்து சமைந்திருப்ப தெக்காலம் 125  
 ஆறாத ரங்கடந்த யானந்தப் பேரொளியைப்  
 பேராகக் கண்டு பெற்றிப்ப தெக்காலம் 126  
 ஆணவ காமியத்தா லழிந்துசடம் போகாமல்  
 காணுத லின்பமுற்றுக் கண்டருள்வ தெக்காலம் 127  
 மாயத்தை நீக்கி வரும்வினையைப் பாழாக்கிக்  
 காயத்தை வேறாக்கி காண்பதுனை யெக்காலம் 128  
 மும்மலமுஞ் சேர்ந்து முளைத்தெழுந்த காயமிதை  
 நின்மலமாய்க் கண்டுவினை நீக்கிநிற்ப தெக்காலம் 129  
 முன்னை வினைகெடவே மூன்றுவகைக் காட்சியினால்  
 உன்னை வெளிப்படுத்தி யுறுவதினி யெக்காலம் 130  
 கண்ணினொளி பாய்ந்ததுவுங் கருத்தறிந்து கொண்டதுவும்



விண்ணொளி கண்டதுவும் வெளிப்படுவத தெக்காலம் 131  
 கனவுகண்டாப் போலெனக்குக் காட்டிமறைந் தேயிருந்த  
 நினைவைப் பரவெளிமேல் நினைந்ததுவு மெக்காலம் 132  
 ஆரென்று கேட்டதுவு மறிவுவந்து கண்டதுவும்  
 பாரென்று சொன்னதுவும் பகுத்தறிவ தெக்காலம் 133  
 நினைக்குந் தினந்தோறும் நிறைந்தபரிபூரணத்தை  
 முனைக்குமேற் கண்டுகொண்டு முத்துதிர்ப்ப தெக்காலம் 134  
 இன்னதென்று சொல்லவொண்ணா வெல்லையற்ற வான்பொருளைச்  
 சொன்னதென்று நானறிந்து சொல்வதினி யெக்காலம் 135  
 முப்பாழும் பாழாய் முதல்பாழும் நிறுளா  
 யப்பாலும் பாழா யன்புசெய்த தெக்காலம் 136  
 மனத்தையொரு வில்லாக்கி வான்பொறியை நாணாக்கி  
 யெனதறிவை யம்பாக்கி யெய்வதினி யெக்காலம் 137  
 என்னை யிறக்கவெய்து யென்பதியை யூடழித்த  
 யுன்னை வெளியில்வைத்து யொளித்துநிற்ப தெக்காலம் 138  
 சீயென் றெழுத்தில் சிறந்துநின்ற வான்பொருளை  
 நீயென்று கண்டு நிலைபெறுவ தெக்காலம் 139  
 அவ்வெழுத்து மிவ்வெழுத்து மளவிநிற்குஞ் சீயெழுத்தும்  
 யவ்வெழுத்தி னுள்ளே யடங்கிநிற்ப தெக்காலம் 140  
 எழுத்தெல்லா மாண்டிறத் தேகமாய் நின்றதிலே  
 யழுத்தமாய்ச் சிந்தைதயைவைத் தன்புசெய்த தெக்காலம் 141  
 அருவா யுருவாகி யாதியந்த மாகிநின்று  
 குருவாகி வந்தெனையாட் கொண்டருள்வ தெக்காலம் 142

நானென் றறிந்தவென்னை நானறியாக் காலமெல்லாந்  
தானென்று நீயிருந்து தனுவறிவ தெக்காலம் 143  
ஒளியி லொளிவாயு உருப்பிறந்த வாறதுபோல்  
வெளியில்வெளி யாயிருந்த விதமறிவ தெக்காலம் 144  
ஒளியிட்ட மெய்ப்பொருளை யுள்வெளியி லேயடைத்து  
வெளியிட்டுச் சாற்றிவைத்து வீற்றிருப்ப தெக்காலம் 145  
மன்னும் பரவெளியை மனவெளியி லேயடைத்து  
யென்று மொருநினைவை யெழுப்பிநிற்ப தெக்காலம் 146  
பொன்னுமவென ளியும் பூண்ட பொற்பதத்தை யுள்ளமைத்து  
மின்னு மொழிவிழியில் விட்டடைபப் தெக்காலம் 147  
அப்பிலுறை யப்பு மானடியிற் சேரவொரு  
செப்பிலெவ் வாறதென்று செப்புவது மெக்காலம் 148  
கூட்டிலடை பட்ட குளவியுருக் கொண்டதுபோல்  
வீட்டிலடை பட்டருளை வேண்டுவது மெக்காலம் 149  
அருணப் பிரகாச மண்டமெங்கு முற்றதுபோல்  
கருணைத் திருவடியிற் கலந்திருப்ப தெக்காலம். 150

கடைய வெழுந்தருந்தக் கனலெழுப்பி வந்தாப்போல்  
உடலி லொளித்தசிவ மொளிபிறப்ப தெக்காலம் 151  
பொன்னில் பலவிதமாய்ப் பூடணமுண் டானதுபோல்  
உன்னில் பிறந்துன்னி லொடுங்குவது மெக்காலம் 152  
நாயில் கடைப்பிறப்பாய் நான்பிறந்த துன்பமற  
வெய்யிற் கனலொளிபொல் விழுங்குவது மெக்காலம் 153

தூரிய காந்தவொளி சூழ்ந்தபஞ்சைச் சுட்டதுபோல்  
 லாரியன் தோற்ற மருள்பெறுவ தெக்காலம் 154  
 காந்தம் வலித்திரும்பைக் கவர்ந்திழுத்துக் கொண்டாப்போல்  
 பாய்ந்து வலித்திழுத்துப் பதத்தில்வைப்ப தெக்காலம் 155  
 இரும்பில் கனல்மூட்டி யிவ்வுருப்போ யவ்வுருவாய்க்  
 கரும்பில் சுவைரசத்தைக் கண்டறிவ தெக்காலம் 156  
 கருக்கொண்ட முட்டைதனைக் கண்டாமை தானிருக்க  
 உருக்கொண்ட வாறதுபோ லுனைநினைப்ப தெக்காலம் 157  
 வீடுவிட்டுப் பாய்ந்து வெளியில்வரு வார்போல்நீ  
 கூடுவிட்டுப் பாய்ந்த குறிப்பறிவ தெக்காலம் 158  
 உடைந்தவெண்ணெய் மோரில் கலவாத வாறதுபோல்  
 அடைந்ததமி யேனுனக்கே யாட்படுவ தெக்காலம் 159  
 எள்ளுங் கரும்பு மிளமலருங் காயமும்போ  
 லுள்ளும் புறம்பும்நின்ற துணர்ந்தறிவ தெக்காலம் 160  
  
 இருளை வெளிவிழுங்கி யேகவுருக் கொண்டதுபோ  
 லருளை விழுங்குமிரு ளகன்றுநிற்ப தெக்காலம் 161  
 மின்னெழுந்து மின்னோங்கி விண்ணுலுறைந் தாப்போல்நீ  
 என்னுள் நிறைந்துநின்றது யானறிவ தெக்காலம் 162  
 விளங்கிநின்ற தாரகையை வெய்யோன் மறைத்தல்போல்  
 களங்கமற வுன்காட்சி கண்டறிவ தெக்காலம் 163  
 அன்னம் புனல்வகுத் தமுதத்தை யுண்டாப்போல்  
 யென்னை வகுத்துன்னை யினிக் காண்ப தெக்காலம் 164

கண்டபுனல் வகுத்ததில் கதிரொளிகள் பாய்ந்தாப்போல்  
 கொண்ட சொரூபமதைக் கூர்ந்தறிவ தெக்காலம்<sup>165</sup>  
 பூணுகின்ற பொன்னணிந்தார் பொன்சுமக்கு மோயுடலைத்  
 தோணுகின்ற தென்கருத்தில் தோற்றுவது மெக்காலம் <sup>166</sup>  
 செம்பில்நின்ற காளிதம்போற் சிவரூபத் தைவிழுங்கி  
 வெம்பிநின்ற மும்மலத்தை வேரறுப்ப தெக்காலம் <sup>167</sup>  
 ஆவியுங் காயமும்போ லன்னத்தில் நின்றதைத்தான்  
 பாவி யறிந்துமனம் பற்றிநிற்ப தெக்காலம்<sup>168</sup>  
 ஊமைக்கனாக் கண்டுரைக்க ஓறிய லின்பமதை  
 நாமறிந்து கொள்வதற்கு நாள்வருவ தெக்காலம் <sup>169</sup>  
 சாகாச் சிவனடியே தப்பாதா ரெப்போதும்  
 போகா ருடல்கண்டு போவரென்ப தெக்காலம் <sup>170</sup>  
  
 காட்டுமருள் ஞானக் கடலிலின்பக் கப்பல்விட்டு  
 மூட்டுகரு ணைக்கடலில் மூழ்குவது மெக்காலம் <sup>171</sup>  
 தானாரோ நீயாரோ தற்பரமாய் நின்றாரோ  
 நானாரோ வென்றறிய நாள்வருவ தெக்காலம் <sup>172</sup>  
 நிட்டை தனைவிட்டு நினைவறிவு தப்பவிட்டு  
 வெட்ட வெளிக்குள்ளே விரவிநிற்ப தெக்காலம் <sup>173</sup>  
 வெட்ட வெளிதனிலே விளைந்தவெறும் பாழைநான்  
 திட்டமறக் கண்டு தெளிவதினி யெக்காலம் <sup>174</sup>  
 எங்கும் பலவடிவா யென்வடிவும் நின்வடிவாய்க்  
 கங்குல்பக லறியவுன்னைக் கண்டிருப்ப தெக்காலம் <sup>175</sup>

உண்டதுவு மாதருடன் ஊடிச் சேர்வதுவுங்  
 கண்டதுவும் நீயெனவே கண்டுகொள்வ தெக்காலம் 176  
 எவரெவர்க ளெப்படிக்கண் டெந்தப் படிநினைத்தார்  
 அவரவர்க்குத் தானப்படி யாவதுவு மெக்காலம் 177  
 ஈமென்று கேட்டதுவு மென்னுள்ளே நின்றதுவும்  
 நாமென்று சொன்னதுவும் நமக்கறிவ தெக்காலம் 178  
 சித்தம்பிறந் திடமுந்தி சின்மயமாய் நின்றதுவுஞ்  
 சித்தமறந் திடமுந் தேர்ந்தறிவ தெக்காலம் 179  
 ஆட்டமொன்று மில்லாமல் அசைவுசற்றுங் காணாமல்  
 தேட்டமற்ற வான்பொருளைத் தேடுவது மெக்காலம் 180

போக்கும் வரவும் பிறப்புமுள்ளு மாகநின்று  
 காக்கமொரு பொருளைக் கலந்துநிற்ப தெக்காலம் 181  
 நானெனவும் நீயெனவு மிரண்டுமிது வொன்றானால்  
 ஞானெனவுஞ் சிந்தைதனி லெண்ணுவது மெக்காலம் 182  
 அறிவையறி வாலறிந்த வறிவுமறி யாமறிவில்  
 பிரிவுபட நில்லாமல் பிடிபடுவ தெக்காலம் 183  
 நீடும் புவனமெல்லாம் நிறைந்துநின்ற சித்திரமாய்  
 ஆடும் திருக்கூத்தை யறிவதினி யெக்காலம் 184  
 தித்தியென்ற கூத்தில் திருச்சிலம்பி னோசைகளும்  
 பத்தியுடன் கேட்டுப் பணிவதினி யெக்காலம் 185  
 நயனத் திடைவழிபோய் நண்ணும் பரவெளியிற்  
 சயனத்தி னில்திரிந்து தலைப்படுவ தெக்காலம் 186

அந்தரத்தில் பூத்தலாந்தெழுந்த தாமரைபோல்  
தந்திரத்தால் நோக்கித் தலைப்படுவ தெக்காலம் 187  
அருவி மலைநடுவே யாயிரக்கால் மண்டபத்துள்  
திருவிளை யாட்டங்கண்டு தெரிசிப்ப தெக்காலம் 188  
உற்றுற்றுப் பார்க்க வொளிதருமா னந்தமதை  
நெற்றிக்குள் நேரேகண்டு நிலைப்பதினி யெக்காலம் 189  
மீனையொம்ப வுண்டுகக்கி விக்किநின்ற கொக்கதுபோல்  
ஞானத்தை ரொம்பவுண்டு நானிற்ப தெக்காலம் 190

கள்ளுண்ட வாயதுபோல் கலிதருமா னந்தமதில்  
தள்ளுண்டு திண்டாடி தடிபுரள்வ தெக்காலம் 191  
தானென்ற வாணவமுந் தத்துவமுங் கெட்டொழிந்து  
தானென்ற பேச்சுமது தங்கிநிற்ப தெக்காலம் 192  
பிறப்பு மிறப்புமற்றுப் பேச்சுமற்று மூச்சுமற்று  
மறப்பும் நினைப்பு மற்று மாய்ந்திருப்ப தெக்காலம் 193  
என்வசமுங் கெட்டு யிருந்தவ சமுமழிந்து  
தன்வசமுங் கெட்டருளைச் சார்ந்துநிற்ப தெக்காலம் 194  
தனமறந்து தவத்தி னிலைமறந்து மலக்குற்றக்  
கனமறந்து கடையனேன் கதிபெறுவ தெக்காலம் 195  
என்னையென்னி லேமறந் திருந்தபதி யும்மறந்து  
தன்னையுந் தான்மறந்து தனித்துநிற்ப தெக்காலம் 196  
தன்னையென்னி லேமறந்து தலைவாசல் தான்போட்டு  
உன்னையென்னி துள்ள முருகிநிற்ப தெக்காலம் 197

நானுன்னைப் பூண்டதெல்லா ஞானவழி யாலறிந்து

தானவனாய் நின்று சரணடைவ தெக்காலம் 198

தானந்த மில்லாத தற்பரத்தி லேயடைந்து

மானந்தன் கண்டுபதி யற்றிருப்ப தெக்காலம் 199

என்னினைவோ நானறியே னிந்தவண்ணஞ் சொன்னதெல்லாம்

முன்னினைவோர் கைக்கொள்ளுநான் முடிபடுவ தெக்காலம் 200

நச்சரவை நீக்கி நன்மணிகைக் கொண்டாப்போல்

சொற்சரவைத் தீர்த்தநல்லோர் துணைக்கொள்வ தெக்காலம் 201

### III. ஆராய்ச்சியுரை

(முனைவர் நா. கண்ணன், 2002 )

அன்பர்களே:

எக்காலக் கண்ணி என்ற இந்த நூல் அரசினர் கீழ்த்திய சுவடி நூலகத்தினால் 1953-ம் ஆண்டு வெளியிடப்பட்டுள்ளது. இதற்கு முன்னுரை வழங்கியுள்ள திரு.வி.எஸ்.கிருஷ்ணன் அவர்கள் இத்தொகுப்பின் ஆசிரியர் அறியப்படாததால் பின் வருமாறு எழுதுகிறார்:

"தாயுமானவர் பாடல் தொகுப்பினுள் காணப்பெறும், எந்நாட் கண்ணி, பராபரக் கண்ணி முதலியனவற்றிற்கும் இங்ஙனமே பெயர் வந்துள்ளமை நோக்கத் தக்கது. இத்துணைச் சிறப்புக்கள் பொருந்திய இச் சிறுநூலை இயற்றி நமக்களித்த ஆசிரியர் இன்னார் என்று தெரியவில்லை. இவ்வாசிரியர் தாயுமானவருக்குச் சிறிது காலம் முன்போ, பின்போ இருந்தவராதல் வேண்டும். இந்நூற் பாடல்கள் தாயுமானவர் பாடல்களைப் போன்ற தன்னையுடையனவாய் இருப்பதால், எந்நாட் கண்ணி, பராபரக் கண்ணி முதலியவற்றை இயற்றிய தாயுமானவரே இதனையும் இயற்றியிருக்கலாம் என்று ஊகிக்கவும் இடமுண்டு. ஆயின், தாயுமானவர் பாட்டுக்களின் தொகுப்பைக் கொண்ட அச்சப் பிரதியினுள் "எக்காலக் கண்ணி" என்னும் இப்பகுதி காணப் பெற்றிலது. இஃது அறிஞர்கள் ஆராய்ச்சிக்குரியதொன்று."

என்று முடிக்கிறார். உண்மையில் இது ஆய்வுக்குரிய ஒன்றுதான். ஏனெனில் ஆறு வருடங்கள் கழித்து சென்னை பிரேமா பிரசுரம் வெளியீடாக இதே பாடல்கள் சற்று வித்தியாசங்களுடன் "பத்திரகிரியார் மெய்ஞானப் புலம்பல்" எனப் பெயரிடப்பட்டு, 'சித்தர் பெரிய ஞானக் கோவை என வழங்கும் சித்தர் பாடல்கள்' என்ற புத்தகத்தின் ஒரு தொகுதியாக வந்திருக்கிறது. வித்வான் நா.தேவநாதனும், அரு.ராமநாதனும் பாடபேதங்களைப் பரிசோதித்து, திருத்தமாக விளக்கக் குறிப்புகளுடன் இதை வெளியிட்டுள்ளனர். இவர்கள் அரசினர் கீழ்த்திய சுவடி நூலகத்தினால் 1953-ம் ஆண்டு வெளியிடப்பட்ட



"எக்காலக் கண்ணி" என்ற நூலினை அறிந்தார்களா? அதையும் இத்தொகுப்பின் ஆய்வுக்கு உட்படுத்தினார்களாவெனத் தெரியவில்லை. பெரிய தொகுப்பாகிய 'சித்தர் பாடல்' களில் மூலப்பிரதி பற்றிய குறிப்பேதும் இல்லை.

எனவே இப்பாடல்கள் தெரியாத ஆசிரியர் ஒருவரால் எழுதப்பட்டன என்பது போய் இதை எழுதியவர் தாயுமானவரா? இல்லை பத்திரகிரியாரா? என்ற சந்தேகத்தில் நாம் இப்போது நிற்கிறோம்! ஓலைகள் எழுதும் போது தவறுகள் ஏற்படுவது மிக சகஜம். இதைக் கீழ்க்காணும் குறிப்பு சுட்டுகிறது:

"இது நம்ம நாட்டு நாயத்து ஓலை. ரொம்பக்காலம் பழகிப் போனபடியால் கொஞ்சம் எழுத்து போயிருந்த படியாலும் அந்த ஓலைக்குப் பதில் புது ஓலை போட்டு யுவ வருஷம் அப்பிசை மாதம் 15 தேதி எழுதியிருக்கிறோம். ஏட்டுக் குத்தம், எழுத்துக் குத்தம், வாசகத் தப்பு, வரி மாறாட்டம் இருந்தபோதிலும் நீங்கள் அனைவரும் பொறுத்துக் கொள்ள வேண்டியது. கடவுள் துணை! " (கொங்கு நாட்டுச் சமுதாய ஆவணங்கள். ஆசிரியர் புலவர் செ.இராசு, தமிழ்ப் பல்கலைக் கழகம், தஞ்சாவூர் 1991. பக். 217)

இனி எக்காலக் கண்ணியின் இரு பதிப்புக்களுக்குள் உள்ள ஒற்றுமை வேற்றுமைகளைக் காண்போம்.

தலைப்பிடுவதிலேயே மாற்றம் தெரிகிறது. கீழ்த்திய சுவடி நூலகம் இதை 'எக்காலக் கண்ணி' என்றழைக்க, பிரேமா பிரசுரம் இதை 'பத்திரகிரியார் மெய்ஞ்ஞானப் புலம்பல்' என்றழைக்கிறது. முன்னதன் முதல் பாட்டு, பின்னதில் காப்புச் செய்யுளாக கருதப்படுகிறது, சிறு மாற்றத்திடன்,

முத்திதரும் ஞான மொழியாம் புலம்பல் சொல்ல

அத்தி முகவந்தன் அருள்பெறுவது எக்காலம்?

என்பது காப்புச் செய்யுள். இருவேடுகளிலும் அத்தி முகம் கொண்ட விநாயகனுக்கு காப்பிட்டாலும், "ஞான மொழிப் புலம்பல்" என்ற வசனம் ஒரு ஏட்டிலும், "வேதமொழிந்த மெஞ்ஞானம்" என்ற வசனம் இன்னொரு ஏட்டிலும் காணப்படுகிறது. இவையே 'ஞானப்புலம்பல்' என்று ஒரு பதிப்பில் பெயர் பெருவதற்கும், மற்றொன்றில் 'எக்காலக் கண்ணி' என்று பெயர் பெருவதற்கும் காரணமாகிறது என்று ஊகிக்கலாம்.

இந்தக் காப்பு செய்யுள் சித்தர்கள் சிந்தனை மரபுடன் நெருங்கிக் காணப்படுகிறது. ஏனெனில், சித்தர்கள் நிறுவனப்படுத்தப்பட்ட மதத்திற்கு எதிராகக் குரல் கொடுத்தவர்கள். சிவவாக்கியரின் பின்வரும் பாடல் இதைத் தெள்ளத்தெளிவாகக் காட்டும்,

"சாத்திரங்கள் ஒதுகின்ற சட்டநாத பட்டரே!

வேர்த்து இரைப்பு வந்தபோது வேதம் வந்து உதவுமோ?

மாத்திரைப்போ தும்முளே மறிந்து தொக்க வல்லிரேல்

சாத்திரப்பை நோய்கள் ஏது? சத்திமுத்தி சித்தியே!"

எனவே எக்காலம், எக்காலம் என்று புலம்பல் செய்த சித்தர் "முத்திதரும் வேத மொழிந்த மெஞ் ஞானஞ்சொல்ல" என்று சொல்லியிருப்பாரா? என்ற கேள்வி எழுகிறது. வேதம் என்பது அசைக்கியலா அதிகாரமாக உருப்பெற்று நிறுவனப்படுத்தப் பட்டு, பிறப்பால் உயர் சாதிக்காரர்களே வேதம் சொல்ல வல்லவர் என்ற இறுக்கமான ஒரு சமூக கட்டுப்பாட்டை சித்தர்கள் உடைக்கிறார்கள். நிறுவனம் பேசும் ஆசாரம் அனுஷ்டானங்களை கேலி செய்து பராபரத்தின் உண்மை நிலை காட்டுகின்றனர். உதாரணமாக,

"சித்தமற்று சிந்தையற்று சீவனற்று நின்றிடம்

சத்தியற்று சம்புவற்று சாதிபேதமற்றுநன்

மித்தியற்று மூலமற்று மூலமந்திரங்களும்

வித்தைஇத்தை ஈன்றவித்தில் விளைந்ததே சிவாயமே!"

மேலும் சித்தர் பாடல்களில் வரும் பத்திரகிரியார் மெய்ஞ்ஞானப் புலம்பல் மொத்தம் 231 கண்ணிகளைக் கொண்டுள்ளது. விநாயகன் துதியுடன் ஆரம்பிக்கும் இத்தொகுப்பு அவனது இணையடியைத் தொழுது முடிகின்றது.

"ஐந்து கரத்தானை அடி இணைப் போற்றிசெய்து

நெஞ்சில் பொருத்தி நிலைபெறுவது எக்காலம்?"

இந்த வகையில் பத்திரகிரியார் மெய்ஞ்ஞானப் புலம்பல் ஒரு முழுமை பெற்ற தொகுப்பாகத் தோன்றுகிறது. கம்பராமாயணத்திற்கு அதன் சிறப்பு குறித்து பல்வேறு படிகள் இருப்பதுபோல் பத்திரகிரியார் பாடலுக்கும் படிகள் இருப்பது, இப்பாடல் மக்கள் மத்தியில் எவ்வளவு பிரபலமாக இருந்திருக்கிறது என்பதைக் காட்டுகிறது. இப்பாடல்களைப் படிப்பவர் மனதைத் தொடும் வண்ணம், அதே நேரத்தில் அவர்தம் ஆற்றாமையை புலம்பும் வண்ணம் இப்பாடல்கள் எழுதப்பட்டிருப்பது இதன் சிறப்பு.

பத்திரகிரியார் என்பவர் பட்டிணத்தாரின் சீடர் என்பது மரபு. பட்டிணத்தாரின் பாடல்களில் பெண்ணாசை குறித்த ஒரு வெறுப்பு மேலோங்கி இருக்கும். உதாரணமாக,

"மானிடர்க்கெல்லாம் யானெடுத்துரைப்பேன்

விழிவெளி மாக்கள் தெளிவுறக் கேண்மின்.....

நகுவார்க்கு இடமாய் நான்னு வற்றும்

முலையைப் பார்த்து முளரிமொட்டென்றும்

குலையுங் காமக் குருடர்க்கு உரைப்பேன்!"

இத்தொணி "எக்காலக் கண்ணி"யிலும் ஒலிக்கிறது!

பெண்ணிநல்லா ளாசை பிரமைதனை விட்டொழிந்தென்  
கண்ணிரண்டு மூடிக் கவிழ்ந்திருப்ப தெக்காலம். 10

வெட்டுண்ட புண்போல் விரிந்தவல்குற் பைதனிலே  
கட்டுண்டு நில்லாமல் கருதியிருப்ப தெக்காலம். 11

வெட்டுண்ட புண் போல விரிந்த அல்குல் என்னும் உவமையைச் சித்தர்கள்  
தவிர வேறு யாரும் பேசமுடியாது!

மேலும் சித்தர்களால்தான்,

வேதாந்த வேதமெல்லாம் விட்டொழிந்தே னிச்சையினால்  
ஏகாந்த மாகி யிருப்பதினி யெக்காலம். 32

சாத்திரத்தைச் சுட்டுச் சதுமறையைப் பேயாக்கிச்  
சூத்திரத்தைக் கண்டு துயாறுப்ப தெக்காலம் 117\*

என்றும் சொல்லமுடியும்! இது தன்னிச்சையாக அலைந்து திரியும் ஒரு  
ஏகாந்தியின் ஞானமாக இருக்க முடியுமே தவிர, பூஜை, புனஸ்காரம் செய்யும்  
ஒரு வேதியரின் ஞானமாக இருக்க முடியாது!

தமிழ் மண்ணில் சித்தர்களைப் பற்றிய ஒரு பொது அபிப்பிராயம் வர  
கீழ்க்கண்ட பாடல்கள் உதவியிருக்கும் என்று நம்பலாம். சித்தி பெற்றவர்கள்  
பல்வேறு வகைகளில் உலாவுகின்றனர். சிலர் ஜடாமுடி தரிக்கின்றனர், சிலர்  
கஞ்சா, அபின் குடிக்கின்றனர், சிலர் மௌனியாக உள்ளனர், இப்படி  
எத்தனையோ...

சேயாய்ச் சமைத்துச் செவிடுமை போல்திரிந்து  
பேய்போ லிருந்து பிரமைகொள்வ தெக்காலம் 8

தந்தைதாய் மக்களுஞ் சகோதரமும் பொய்யெனவே  
சிந்தைதனிற் கண்டு தெளிந்திருப்ப தெக்காலம். 13

அவவேடம் பூண்டு மலைந்துதிரி யாமல்யான்  
சிவவேடம் பூண்டு சிறந்திருப்ப தெக்காலம். 28

கஞ்சா லபினுண்டு கள்ளுண்டு வாடாமல்  
பஞ்சா மிருதவின்பம் பருகுவது மெக்காலம். 35

வளம்படிக்கும் மாதருடன் மண்ணுலகில் வாழ்ந்தவலும்  
புளியம் பழத்தோடு போன்றிருப்ப தெக்காலம் 54

பற்றற்று நீரிற் படர்ந்தவண்ணச் சிற்றிலைபோல்  
சுற்றத்தை நீக்கிமனந் தூரநிற்ப தெக்காலம் 55

ஆசார நேம மனுட்டா னமுமறந்து

பேசாமல் ஞானநிலை பெற்றிருப்ப தெக்காலம் 114

மேலும் சித்தர்கள் சமயம் கடந்த ஒரு யோக நிலை பற்றி நிரம்பச்  
பேசுகின்றனர். அது 'எக்காலக் கண்ணி'யிலும் ஒலிக்கிறது.

ஆதார மூலத் தடியிற்கண பதியைக்கண்டு

பாதர விந்தம் பணிந்துநிற்ப தெக்காலம் 67

காசிதனில் நடந்து காலோய்ந்து போகாமல்

வாசிதனி லேறி வருவதினி யெக்காலம் 98

சித்தர்கள் பெண் சுகத்தைக் கண்டித்தாலும், அது தரும் சுவையை மெஞ்ஞான  
விளக்க மேற்கோள்களுக்கு பயன்படுத்தத் தவறுவதில்லை. திருமூலர்  
தொடர்ந்து பல சித்தர்கள் உடலின்பத்தை முக்திக்கான பாதையாகவும்  
(தந்திரம்- பரியங்க யோகம்) கருதுவதுண்டு.

சல்லாப லீலையிலே தன்மனைவி செய்தசுகஞ்

சொல்லார்கண் டோனுக்குச் சொல்வதினி யெக்காலம் 56

தன்கணவன் தன்சுகத்தில் தன்மனம் வேறாப்போல்

என்கருத்தி லுன்பதத்தை யேத்துவது மெக்காலம் 58

உண்டதுவு மாதருடன் ஊடிச் சேர்வதுவுங்

கண்டதுவும் நீயெனவே கண்டுகொள்வ தெக்காலம் 176

பாரதி போல் கள்ளுண்ணும் சுகம் பற்றியும் உவமை வருகிறது !

கள்ளுண்ட வாயதுபோல் கலிதருமா னந்தமதில்

தள்ளுண்டு திண்டாடி தடிபுரள்வ தெக்காலம் 191

சித்தர்கள் தமிழ் மரபில் வந்தவர்கள். நிறுவன மதங்களைக் கேலி பேசத் தயங்காதவர்கள். சித்தர்கள் பல்வேறு குலங்களிலிருந்து வருபவர்கள். அவர்கள் வாயிலிருந்து சிவனை 'ஆரியன்' என்னும் போது இச்சொல் மரியாதை நிமித்தம் பயன்படும் உயர்வு நவீற்சி என்று கொள்ளவேண்டுமே தவிர 'ஆரியன்' என்பது ஒரு மனித இனம் என்று கொள்ளலாகாது. அது ஒரு மொழிச் சொல்லாட்சி என்று பலர் விளக்கியும் இந்த ஆரிய-திராவிட சண்டை தமிழ் மண்ணில் ஓய்ந்த பாடில்லை!

தூரியில் மீனம்போல் கழன்றுமனம் வாடாமல்

ஆரியனைத் தேடி யடிபணிவ தெக்காலம் 26

வாடிய பயிரைக் கண்டு வாடிய இராமலிங்க வள்ளலார் போல்  
பத்திரகிரியாரும் மன்னுயிரைத் தன்னுயிர் என்று கருத வேண்டும் என்கிறார்.

மன்னுயிரைக் கொன்று வதைத்துயிரைப் பார்க்காமல்

தன்னுயிரைப் போலெண்ணித் தவமுடிப்ப தெக்காலம். 14

கண்ணா லருவி கசிந்துநின்று முத்துருளச்

சொர்ணப் பழம்பொருளைத் தொகுத்தறிவ தெக்காலம் 61

மெஞ்ஞானம் தெரிக்கும் பாடல்கள் பலப் பல, அவற்றுள் சில....

இன்றுள்ளோர் நாளை இருப்பதுவும் பொய்யெனவே  
மன்றுள்ளோர் சொல்லும் வவைதெரிவ தெக்காலம். 34

ஐந்து பொறிவழிபோ யலையுமிந்தப் பாழ்மனத்தை  
வெந்துவிடப் பார்த்து விழிப்பதினி யெக்காலம் 86

சினமாண்டு பேசுஞ் செயல்மாண்டு நான்மாண்டு  
மனமாண்டு முத்திநிலை வந்தடைவ தெக்காலம் 88

ஊனிறக்கக் காய முயிரிது போகுமுன்னே  
நானிறந்து போகவினி நாள்வருவ தெக்காலம் 91

பொன்னில் பலவிதமாய்ப் பூடணமுண் டானதுபோல்  
உன்னில் பிறந்துன்னி லொடுங்குவது மெக்காலம் 152

செம்பில்நின்ற காளிதம்போற் சிவருபத் தைவிழுங்கி  
வெம்பிநின்ற மும்மலத்தை வேரறுப்ப தெக்காலம் 167

ஊமைக்கனாக் கண்டுரைக்க ஓறிய லின்பமதை  
நாமறிந்து கொள்வதற்கு நாள்வருவ தெக்காலம் 169



வெட்ட வெளிதனிலே விளைந்தவெறும் பாழைநான்  
திட்டமறக் கண்டு தெளிவதினி யெக்காலம் 174

எங்கும் பலவடிவா யென்வடிவும் நின்வடிவாய்க்  
கங்குல்பக லறியவுன்னைக் கண்டிருப்ப தெக்காலம் 175

சித்தர்களைப் பற்றிய தொன்மங்களில் அவர்கள் கூடுவிட்டுக் கூடு பாயும்  
திறனும் ஒன்று. அது பற்றிப் பேசும் பாடலொன்று.

வீடுவிட்டுப் பாய்ந்து வெளியில்வரு வார்போல்நீ  
கூடுவிட்டுப் பாய்ந்த குறிப்பறிவ தெக்காலம் 158

அதுபோல், சித்தர்கள் இரசவாதம் போன்ற விஞ்ஞான சாத்திரங்களிலும்  
வல்லவர்கள். இயற்பியல் பேசும் பாடல்கள்...

சூரிய காந்தவொளி சூழ்ந்தபஞ்சைச் சுட்டதுபோல்  
லாரியன் தோற்ற மருள்பெறுவ தெக்காலம் 154

விளங்கிநின்ற தாரகையை வெய்யோன் மறைத்தல்போல்  
களங்கமற வுன்காட்சி கண்டறிவ தெக்காலம் 163

சித்தர்களின் காலம் 10 நூற்றாண்டிற்குப் பின்தான் என்பது அறிவியலார்  
கருத்து. பத்திரகிரியார் 'கண்ணாடி' பற்றிய உவமையைக் கையாள்கிறார்.  
கண்ணாடி என்பதைத் 'தட்டொளி' என்று சித்தர்கள் காலத்திற்கு முன் வாழ்ந்த  
ஆண்டாள் பேசுகிறாள். பத்திரகிரியார் காலத்தில் இரசம் பூசிய கண்ணாடி

இருந்திருக்கலாம். அது அவர் பிற்காலத்தவர் என்று யூகிக்கவும் இடம்  
கொடுக்கலாம்.

எண்ணாத தூரமெல்லா மெண்ணிப்பா ராமலுன்னைக்  
கண்ணாடிக் குள்ளொளிபோற் கண்டறிவ தெக்காலம் 124

பத்திரகிரியார் மாணிக்கவாசகர் காலத்திற்கு பிற்பட்டவர் என்பதை அவர்  
கையாளும் திருவாசக வசனங்கள் சுட்டுகின்றன.

புல்லாய் விலங்காய்ப் புழுவாய் நரவடிவாய்  
எல்லாப் பிறப்பு மிருளகல்வ தெக்காலம் 49

கல்லாய் மரமாய்க் கயலாய்ப் பறவையாய்ப்  
புல்லாய்ப் பிறசனனம் போக்குவது மெக்காலம் 51

போக்கும் வரவும் பிறப்புமுள்ளு மாகநின்று  
காக்கமொரு பொருளைக் கலந்துநிற்ப தெக்காலம் 181

இவையனைத்தும் 'சிவபுராணத்தில்' பேசப்படும் விஷயங்களாகும். 'போக்கும்  
வரவுமற்ற புண்ணியன்' என்பது மாணிக்கவாசகர் வாக்கு. பத்திரகிரியார்,  
வைணவ சித்தாந்தத்தில் வருவது போல் போக்கும் வரவும் இறைவனுக்கு  
உண்டு என்றும், அதில் அந்தர்யாமியாமியாக இறைவன் உள்ளான் என்றும்  
சொல்கிறார்!

சித்தர்களின் தமிழ் எளிய தமிழ், புதிய தமிழ். அது மக்கள் தமிழும் கூட!

தானாரோ நீயாரோ தற்பரமாய் நின்றாரோ

நானாரோ வென்றறிய நாவ்ருவ தெக்காலம் 172

தாயின் தாலாட்டு கேட்கிறதா இப்பாடலில்?

மீனைரொம்ப வுண்டுகக்கி விக்கிநின்ற கொக்கதுபோல்

ஞானத்தை ரொம்பவுண்டு நானிற்ப தெக்காலம் 190

சாதாரணமான உதாரணமும், கக்கி-விக்கி போன்ற மக்கள் தமிழும் இங்குண்டு.

ஒருவகையில் 'எக்காலம், எக்காலம்' என்று இவர் புலம்புவது ஒரு சாதாரணனுக்காக வக்காலத்தாக இவர் புலம்புவது போல் உள்ளது. நம் மனத்தின் ஆன்மீக ஆற்றாமைகள் இக்கண்ணிகளில் பட்டுத் தெரிக்கின்றன. ஒருவகையில் பத்திரகிரியாரே நம்மைப் போல் புலம்புவது நமக்கு ஆறுதல் அளிப்பதாகவுள்ளது. கடைசியாகச் சொல்கிறார், இப்படிப் பேசும்படி இவரைச் செய்வித்தவன் எவன்? என்று. இத்தனை ஞானமும் உள்ளொளியாய் வந்ததென்றும் புரிகிறது. அருணகிரிக்கு கந்தவேள் சொன்னதுபோல் 'சொல்லற, சும்மா இரு' என்னும் நிலைபற்றிப் பேசி முடிக்கிறார்!

என்னினைவோ நானறியே னிந்தவண்ணஞ் சொன்னதெல்லாம்

முன்னினைவோர் கைக்கொள்ளுநான் முடிபடுவ தெக்காலம் 200

நச்சரவை நீக்கி நன்மணிகைக் கொண்டாப்போல்

சொற்சரவைத் தீர்த்தநல்லோர் துணைக்கொள்வ தெக்காலம் 201.

அன்பன்

நா.கண்ணன்

போப்லிங்கன், ஜெர்மனி

ஏப்ரல் 06.04.2002